

លក្ខន្តិកៈ
បទបញ្ជាផ្ទៃក្នុង



គណបក្សប្រជាជន
កម្ពុជា

លក្ខន្តិកៈ

គណបក្សប្រជាជនកម្ពុជា

ជំពូក I

ឈ្មោះ សញ្ញា និងគោលបំណងរបស់គណបក្ស

មាត្រាទី ១ :

បក្សប្រជាជនបដិវត្តកម្ពុជាត្រូវបានប្តូរឈ្មោះមកជា
គណបក្សប្រជាជនកម្ពុជា សរសេរអក្សរកាត់ "ប្រ.ជ" ។

បទភ្លេង និងចម្រៀងរបស់គណបក្សមានឈ្មោះថាៈ
"គណបក្សប្រជាជនកម្ពុជា" ។

មាត្រាទី ២ :

សញ្ញាគណបក្សមានរាងមូលពងក្រពើ ផ្ទៃពណ៌សមាន
កម្រងកូរស្រូវពណ៌មាសអមសងខាងរង្វង់ស្មើក្របីជួបគ្នា
ខាងចុង ។

ខ្សែបួររុំព័ទ្ធផ្នែកខាងក្រោមនៃកម្រងកូរស្រូវជាប្រាំថ្នាក់
នៅកណ្តាលខ្សែបួរដែលកាត់ទទឹងផ្នែកខាងក្រោមមានចារឹក
អក្សរពណ៌សថា គណបក្សប្រជាជនកម្ពុជា ។

មានក្បាច់ភ្នំពណ៌មាសជាទម្រ នៅចន្លោះក្បាច់ភ្នំ និង

ខ្សែបួរមានស្តីត្រៀមចក្រពណ៌មាស ។

នៅលើផ្ទៃស មានរូបទេវតាបាចផ្កា ស្ថិតនៅចំកណ្តាល
រង្វង់ ។

មាត្រាទី ៣ :

គោលបំណងរបស់គណបក្សគឺប្រមូលកម្លាំង គ្រប់ជនជាតិ
កម្ពុជា ដែលមានឧត្តមគតិស្នេហាជាតិ មាតុភូមិ ស្រឡាញ់លទ្ធិ
ប្រជាធិបតេយ្យ និងសន្តិភាព ដោយមិនប្រកាន់ប៉ានៈ ជីវភាព
ជនជាតិ ជំនឿសាសនា អតីតកាល ដើម្បីរួមកម្លាំងគ្នាការពារ
សមិទ្ធផលសង្គមជាតិ និងកសាងប្រទេសកម្ពុជាមួយ ឯករាជ្យ
សន្តិភាព សេរីភាព ប្រជាធិបតេយ្យ អព្យាក្រឹត និងវឌ្ឍនភាព
សង្គម ។

ជំពូក II

គោលការណ៍កសាងគណបក្ស

មាត្រាទី ៤ :

១. គណបក្សប្រកាន់យកលទ្ធិប្រជាធិបតេយ្យ លើកកម្ពស់
មនសិការស្នេហាជាតិ និងបើកទូលាយទំនាក់ទំនងអន្តរជាតិ
ជាមួយបណ្តាប្រទេសទាំងអស់លើសកលលោក ធ្វើជាមូលដ្ឋាន
នៃកម្មវិធីនយោបាយ និងសកម្មភាពរបស់ខ្លួនដោយផ្អែក

លើគោលការណ៍ជាក់ស្តែងក្នុងប្រទេស និងនិន្នាការរួមនៃ
សកលលោក ។

២. គណបក្សមានវិន័យត្រឹមត្រូវ និងមានប្រជាធិបតេយ្យ
ទូលំទូលាយ ចាប់ពីថ្នាក់លើរហូតដល់ថ្នាក់ក្រោម អនុវត្តរបប
សមូហភាពដឹកនាំ ម្នាក់ៗទទួលខុសត្រូវ ។ គណបក្សមិន
អនុញ្ញាតឲ្យមានសកម្មភាពបំបែកបំបាក់សាមគ្គីភាព ឯកភាព
ផ្ទៃក្នុងគណបក្ស ។ គណបក្សអនុវត្តវិធីជួយមតិគ្នាទៅវិញទៅ
មក ដើម្បីការរីកចម្រើន ។

៣. គណបក្សកសាងឡើង និងរីកចម្រើនក្នុងចលនារបស់
ប្រជាជន ។ គណបក្សតំណាងឲ្យផលប្រយោជន៍របស់
ប្រជាជនកម្ពុជា ។ គណបក្ស និងសមាជិកម្នាក់ៗយកចិត្តទុក
ដាក់កសាងទំនាក់ទំនងល្អជាមួយប្រជាជន ហើយលើកកម្ពស់
សមត្ថភាព និងគុណធម៌ដើម្បីសម្រេចភារកិច្ចជូនជាតិមាតុភូមិ ។

៤. គណបក្សដឹកនាំខាងនយោបាយ សតិអារម្មណ៍ និង
ចាត់តាំង ។ គណបក្សទទួលស្គាល់តួនាទីរបស់អង្គការសង្គម ។
គណបក្សជួយឧបត្ថម្ភ និងសហការជាមួយអង្គការសង្គម ដើម្បី
បំផុសចលនាប្រជាជន ការពារសមិទ្ធផលសង្គមជាតិ និងកសាង
ប្រទេសជាតិ ។

៥. គណបក្សបញ្ចូលសមាជិករបស់ខ្លួននូវប្រភេទជន

ដែលល្អប្រពៃក្នុងចលនាប្រជាជន ហើយបញ្ចេញផុតពីគណបក្ស
នូវសមាជិកណាដែលមិនគ្រប់លក្ខណសម្បត្តិ ។

ជំពូក III

សមាជិក

មាត្រាទី ៥ :

លក្ខណសម្បត្តិចូលជាសមាជិក

១. ពលរដ្ឋកម្ពុជាទាំងពីរភេទ ដែលមានអាយុ ១៨ ឆ្នាំ
ឡើងទៅ អាចចូលជាសមាជិកគណបក្សបាន ។

២. មានឧត្តមគតិស្នេហាជាតិមាតុភូមិ និងលទ្ធិប្រជា-
ធិបតេយ្យ គាំទ្រកម្មវិធីនយោបាយ និងលក្ខន្តិកៈរបស់
គណបក្ស ។

៣. មានគុណធម៌ និងទំនាក់ទំនងល្អជាមួយប្រជាជន
ហើយត្រូវបានប្រជាជនស្រឡាញ់រាប់អានជឿទុកចិត្ត ។

៤. មិនមែនជាសមាជិកគណបក្សនយោបាយដទៃ ។

មាត្រាទី ៦ :

របៀបចូលគណបក្ស

១. សាមីខ្លួនធ្វើពាក្យសុំចូលដោយភ្ជាប់ជាមួយជីវប្រវត្តិ
ជូនគណៈកម្មាធិការសាខាគណបក្សពិនិត្យ ។

២. មានសមាជិក ២ នាក់ជាអ្នកឧទ្ទេសនាម ។

៣. គណៈកម្មាធិការគណបក្សមូលដ្ឋាន ពិនិត្យសម្រេច បញ្ជូលសមាជិកដោយមានការយល់ព្រមតិចបំផុត ២ ភាគ ៣ នៃសមាជិកក្នុងគណៈកម្មាធិការគណបក្ស ហើយរាយការណ៍ ជូនថ្នាក់លើ ។

៤. ការបញ្ជូលសមាជិកគណបក្សក្នុងករណីពិសេស ឬ ការទទួលស្គាល់បក្សភាព ជាសមត្ថកិច្ចរបស់គណៈអចិន្ត្រៃយ៍ គណៈកម្មាធិការកណ្តាល ។

មាត្រា ៧ :

ភារកិច្ចរបស់សមាជិក

១. ខិតខំប្រតិបត្តិឲ្យបានត្រឹមត្រូវតាមកម្មវិធីនយោបាយ និងលក្ខន្តិកៈរបស់គណបក្ស ។

២. កសាងទំនាក់ទំនងល្អជាមួយប្រជាជន និងខិតខំ ឃោសនាផ្សព្វផ្សាយអំពីកម្មវិធីនយោបាយរបស់គណបក្ស ច្បាប់របស់រដ្ឋដល់ប្រជាជន ។

៣. ត្រូវថែរក្សាឆ្លងសាមគ្គីឯកភាពផ្ទៃក្នុង រក្សាការសម្ងាត់ របស់គណបក្ស ជានិច្ចកាលជួយមតិគ្នាទៅវិញទៅមក ដើម្បី ការរីកចម្រើន ។

៤. ខិតខំរៀនសូត្រលើកកម្ពស់សមត្ថភាព និងគុណធម៌

ដើម្បីសម្រេចការកិច្ចជូនជាតិមាតុភូមិ ។

មាត្រា ៨ :

សិទ្ធិរបស់សមាជិក

១. ពិភាក្សា និងអនុម័តរាល់កិច្ចការរបស់គណបក្ស ។

២. ឧទ្ទេសនាមបេក្ខជន ឈរឈ្មោះជាបេក្ខជន និងបោះឆ្នោតជ្រើសតាំងអង្គការដឹកនាំរបស់គណបក្សគ្រប់ថ្នាក់ ។

៣. ជួយយោបល់ និងលើកមតិតវារបស់ខ្លួនទៅគណៈកម្មាធិការនៃគណបក្សគ្រប់ថ្នាក់ ។

មាត្រា ៩ :

សមាជិកណាមិនបានចូលរួមប្រជុំជីវភាព ឬក៏មិនបង់ភាគទានជូនគណបក្សចំនួន ៣ដងជាបន្តបន្ទាប់ដោយគ្មានមូលហេតុត្រឹមត្រូវ គណៈកម្មាធិការសាខាគណបក្សសម្រេចលុបឈ្មោះចេញពីសមាជិក ហើយរាយការណ៍ឡើងថ្នាក់លើពិនិត្យសម្រេច ។ ការផ្លាស់ប្តូរពីកន្លែងមួយ ទៅកន្លែងមួយទៀតរបស់សមាជិក ត្រូវតែមានការផ្ទេរជីវភាពគណបក្ស ។

ជំពូក IV

គោលការណ៍ចាត់តាំង

និងខ្សែរយៈចាត់តាំងរបស់គណបក្ស

មាត្រា ១០ :

ខ្លឹមសារជាមូលដ្ឋាននៃគោលការណ៍ចាត់តាំងរបស់
គណបក្សគឺ :

១. អង្គការដឹកនាំរបស់គណៈកម្មាធិការនៃគណបក្សគ្រប់
ថ្នាក់ គឺត្រូវបានមហាសន្និបាតបោះឆ្នោតជ្រើសតាំងឡើង
ហើយបានថ្នាក់លើមួយថ្នាក់យល់ព្រមទទួលស្គាល់ ។
ក្នុងករណីដែលពុំអាចបើកមហាសន្និបាតបាន ទើបថ្នាក់
លើចង្អុលតែងតាំងគណៈកម្មាធិការនៃគណបក្សបណ្តោះ
អាសន្ន ។

២. សមូហភាពដឹកនាំ ម្នាក់ៗទទួលខុសត្រូវ ។

៣. នៅពេលពិភាក្សារាល់ការងារ ត្រូវគោរពមតិប្រជា-
ធិបតេយ្យពិតប្រាកដ ក្រោយពេលអនុម័ត ភាគតិចត្រូវ
គោរពភាគច្រើន ។

៤. សមាជិកម្នាក់ៗត្រូវគោរពអង្គការចាត់តាំង ថ្នាក់
ក្រោមត្រូវគោរពថ្នាក់លើ ។ គណបក្សទាំងមូលត្រូវគោរព
មហាសន្និបាតតំណាងទូទាំងប្រទេសរបស់គណបក្ស និងគណៈ
កម្មាធិការកណ្តាលនៃគណបក្ស ។

៥. អង្គការចាត់តាំងរបស់គណបក្សគ្រប់ថ្នាក់ ត្រូវខិតខំ
ចាត់តាំងអនុវត្តដោយច្នៃប្រឌិតនូវកម្មវិធីនយោបាយរបស់

គណបក្សស្របតាមសភាពការណ៍ជាក់ស្តែងនៃមូលដ្ឋានរបស់ខ្លួន ។ ពេលមានការងារសំខាន់ៗ ត្រូវសុំយោបល់ពីថ្នាក់លើ ។

មាត្រាទី ១១ :

អង្គការចាត់តាំងរបស់គណបក្ស ត្រូវបានចាត់តាំងឡើងនៅតាមស្ថាប័ននានា ។ ខ្សែរយៈចាត់តាំងរបស់គណបក្ស រួមមាន ៤ថ្នាក់គឺ :

- ថ្នាក់កណ្តាល
- ថ្នាក់រាជធានី ខេត្ត ក្រសួង ស្ថាប័ន
- ថ្នាក់ក្រុង ស្រុក ខណ្ឌ
- ថ្នាក់មូលដ្ឋាន

មាត្រាទី ១២ :

មហាសន្និបាតរបស់គណបក្សគ្រប់ថ្នាក់ មានរូបភាពពីរយ៉ាងគឺ : មហាសន្និបាតតំណាង និងមហាសន្និបាតសមាជិកទាំងមូល ។

មហាសន្និបាត គឺជាអង្គការដឹកនាំខ្ពស់បំផុតរបស់គណបក្សថ្នាក់នីមួយៗ មានភារកិច្ចពិនិត្យពិភាក្សា និងអនុម័តលើរបាយការណ៍នយោបាយរបស់គណៈកម្មាធិការនៃគណបក្សពិភាក្សា និងកំណត់រាល់គោលការណ៍ ការងារសំខាន់ៗរបស់គណបក្សថ្នាក់ខ្លួន បោះឆ្នោតជ្រើសតាំងគណៈកម្មាធិការនៃ

គណបក្សថ្មី ពិភាក្សារាល់គោលការណ៍ ការងារសំខាន់ៗ ដែល
គណៈកម្មាធិការកណ្តាល ឬថ្នាក់លើដាក់ចេញ និងបោះឆ្នោតជ្រើស
រើសតំណាងទៅចូលរួមមហាសន្និបាតថ្នាក់លើ (បើមាន) ។

មហាសន្និបាតរបស់គណបក្សថ្នាក់ណា អាស្រ័យដោយ
គណៈកម្មាធិការនៃគណបក្សថ្នាក់នោះ កោះប្រជុំតាមការណែនាំ
របស់ថ្នាក់លើ ។

មហាសន្និបាត ចាត់ទុកជាផ្លូវការបានលុះត្រាតែមានចំនួន
តំណាងពេញសិទ្ធិមកពីគណៈកម្មាធិការនៃគណបក្សថ្នាក់ក្រោម
ចូលរួម លើសពីពាក់កណ្តាល ។

ការជ្រើសតាំងគណៈកម្មាធិការនៃគណបក្សគ្រប់ថ្នាក់
ត្រូវដំណើរការបោះឆ្នោតដោយផ្ទាល់ និងដោយសម្ងាត់ ។

មាត្រាទី ១៣ :

ចំនួនសមាជិក របស់គណៈកម្មាធិការនៃគណបក្សគ្រប់
ថ្នាក់ អាស្រ័យដោយមហាសន្និបាតសម្រេចកំណត់តាមការណែនាំ
របស់ថ្នាក់លើ ។

អនុលោមតាមសំណូមពរចាំបាច់ គណៈកម្មាធិការនៃ
គណបក្សគ្រប់ថ្នាក់ មានសិទ្ធិចាត់តាំងផ្នែកជំនួយការដោយ
កំណត់ភារកិច្ច សិទ្ធិអំណាច និងរបៀបរបបធ្វើការងារនៃ

អង្គការចាត់តាំងនោះ តាមការណែនាំរួមរបស់ថ្នាក់លើ ។

ជំពូក V

អង្គការមូលដ្ឋានរបស់គណបក្ស

មាត្រាទី ១៤ :

សាខាគឺជាអង្គការមូលដ្ឋានរបស់គណបក្ស ។ អង្គភាពមូលដ្ឋាន ដូចជាអង្គភាពមូលដ្ឋានរដ្ឋបាល អង្គភាពមូលដ្ឋានសេដ្ឋកិច្ចសង្គម និងអង្គការសង្គម បើមានសមាជិកពី ៣ នាក់ឡើងទៅត្រូវបង្កើតជាសាខា ។ សាខាអាចបែងចែកជាច្រើនអនុសាខា ។ សាខាដែលមានសមាជិកពី ៣ នាក់ទៅ ៧ នាក់ត្រូវជ្រើសតាំងប្រធាន ហើយអាចជ្រើសតាំងបន្ថែមអនុប្រធានសាខា ។ បើមានសមាជិកពី ៩ នាក់ឡើងទៅ ត្រូវជ្រើសតាំងគណៈកម្មាធិការសាខា ។ មូលដ្ឋានឃុំ សង្កាត់ និងថ្នាក់ប្រហាក់ប្រហែល ដែលមានសមាជិកគណបក្សច្រើន ត្រូវបង្កើតជាគណៈកម្មាធិការគណបក្សមូលដ្ឋាន ។

គណៈអចិន្ត្រៃយ៍នៃគណៈកម្មាធិការកណ្តាល និងធ្វើការណែនាំជាក់ស្តែងអំពីរចនាសម្ព័ន្ធ តួនាទី និងភារកិច្ចរបស់គណៈកម្មាធិការគណបក្សមូលដ្ឋាន ។

មាត្រាទី ១៥ :

ភារកិច្ចរបស់សាខា

១. ក្តាប់ជាប់នូវកម្មវិធីនយោបាយរបស់គណបក្ស និង ច្បាប់របស់រដ្ឋ ដើម្បីចាត់តាំងអនុវត្តឲ្យបានសមស្របតាម សភាពការណ៍ជាក់ស្តែងនៃមូលដ្ឋានរបស់ខ្លួន ។

២. សហការជាមួយអង្គការសង្គម ដើម្បីឃោសនាបំផុស ចលនាប្រជាជន ចូលរួមកសាងពង្រឹងរដ្ឋអំណាច យកចិត្តទុក ដាក់ដោះស្រាយជីវភាពរស់នៅ ទាំងស្មារតី និងសម្ភារៈដល់ ប្រជាជន ។

៣. បែងចែក និងត្រួតពិនិត្យការងាររបស់សមាជិក ម្នាក់ៗ អប់រំសមាជិក បញ្ចូលសមាជិកថ្មី លើកសរសើរ ដាក់ វិន័យសមាជិក កសាងជួរមន្ត្រី និងថែរក្សាសាមគ្គីភាព ។

៤. ធ្វើរបាយការណ៍អំពីសភាពការណ៍ និងសុំយោបល់ សម្រេចពីថ្នាក់លើនូវបញ្ហាសំខាន់ៗ ។

ភារកិច្ចជាក់ស្តែងនៃប្រភេទសាខានីមួយៗ នឹងមានការ កំណត់ដោយឡែក ។

មាត្រាទី ១៦ :

សាខា គណៈកម្មាធិការសាខា គណៈកម្មាធិការគណបក្ស មូលដ្ឋានប្រជុំ ១ ខែ ១ ដង ។ បើមានការចាំបាច់នឹងប្រជុំវិសាមញ្ញ ។ អនុសាខាប្រជុំ ១ ខែ ១ ដង ។

មហាសន្និបាតសាខា មហាសន្និបាតគណបក្សមូលដ្ឋាន

១ ឆ្នាំប្រជុំ ១ ដង ។ មហាសន្និបាតមានភារកិច្ចពិនិត្យពិភាក្សា និងអនុម័តលើរបាយការណ៍នយោបាយរបស់សាខា គណបក្ស មូលដ្ឋាន ពិភាក្សា និងកំណត់រាល់គោលការណ៍ ការងារសំខាន់ៗ របស់ថ្នាក់ខ្លួន និងបោះឆ្នោតជ្រើសតាំងប្រធាន អនុប្រធានសាខា គណៈកម្មាធិការសាខា និងគណៈកម្មាធិការគណបក្សមូលដ្ឋាន ថ្មី ។

ជំពូក VI

**គណបក្សថ្នាក់ក្រុង ស្រុក ខណ្ឌ និងថ្នាក់រាជធានី
ខេត្ត ក្រសួង ស្ថាប័ន
មាត្រាទី ១៧ :**

មហាសន្និបាតតំណាងក្រុង ស្រុក ខណ្ឌ ៥ ឆ្នាំប្រជុំ ២ ដង ។
មហាសន្និបាតតំណាងរាជធានី ខេត្ត ក្រសួង ស្ថាប័ន ៥ ឆ្នាំ
ប្រជុំ ១ ដង ។

ក្នុងករណីចាំបាច់ជាបន្ទាន់ បានទទួលការអនុញ្ញាតពីគណៈ
កម្មាធិការកណ្តាលនៃគណបក្ស ទើបអាចបើកមហាសន្និបាត
វិសាមញ្ញ ។

មហាសន្និបាតថ្នាក់ណា បោះឆ្នោតជ្រើសតាំងគណៈកម្មាធិ-
ការគណបក្សថ្នាក់នោះ ។ សន្និបាតពេញអង្គគណៈកម្មាធិការ
នៃគណបក្ស បោះឆ្នោតជ្រើសតាំងគណៈអចិន្ត្រៃយ៍ ប្រធាន

អនុប្រធានគណៈកម្មាធិការនៃគណបក្ស គណៈកម្មាធិការត្រួតពិនិត្យ ប្រធានគណៈកម្មាធិការត្រួតពិនិត្យ គណៈកម្មាធិការហិរញ្ញវត្ថុ និងប្រធានគណៈកម្មាធិការហិរញ្ញវត្ថុ ហើយត្រូវបានថ្នាក់លើយល់ព្រមទទួលស្គាល់ ។

មាត្រា ១៨ :

គណៈកម្មាធិការនៃគណបក្សថ្នាក់ក្រុង ស្រុក ខណ្ឌ ថ្នាក់រាជធានី ខេត្ត ក្រសួង ស្ថាប័ន ត្រូវអនុវត្តតាមសេចក្តីសម្រេចចិត្តរបស់មហាសន្និបាតថ្នាក់ខ្លួន សេចក្តីសម្រេចចិត្ត សារាចររបស់ថ្នាក់លើ និងដឹកនាំការងារគ្រប់ផ្នែករបស់គណៈកម្មាធិការនៃគណបក្សថ្នាក់ខ្លួន ក្នុងចន្លោះពេលពីមហាសន្និបាតមួយ ទៅមហាសន្និបាតមួយទៀត ។

ក្នុងករណីពុំទាន់មានលទ្ធភាពបើកមហាសន្និបាតថ្នាក់ក្រុង ស្រុក ខណ្ឌ រាជធានី ខេត្ត ក្រសួង ស្ថាប័នបាននោះ គណៈកម្មាធិការនៃគណបក្សថ្នាក់លើ ចង្អុលតែងតាំងគណៈកម្មាធិការនៃគណបក្សបណ្តោះអាសន្ន ។

គណៈកម្មាធិការនៃគណបក្សថ្នាក់ក្រុង ស្រុក ខណ្ឌ រាជធានី ខេត្ត ក្រសួង ស្ថាប័ន ប្រជុំ ១ ខែ ១ ដង ។

គណៈកម្មាធិការនៃគណបក្សដែលមានសមាជិក ៩ នាក់ឡើងទៅ ត្រូវជ្រើសតាំងគណៈអចិន្ត្រៃយ៍ ដើម្បីដឹកនាំការងារ

គ្រប់ផ្នែក ក្នុងចន្លោះពីសន្និបាតពេញអង្គមួយទៅសន្និបាតពេញ
អង្គមួយទៀត ។ គណៈកម្មាធិការនៃគណបក្សថ្នាក់លើត្រូវ
ផ្សព្វផ្សាយសភាពការណ៍ និងការងារសំខាន់ៗឲ្យថ្នាក់ក្រោម
បានដឹង ។

ជំពូក VII

**មហាសន្និបាតតំណាងទូទាំងប្រទេសរបស់គណបក្ស
និងគណៈកម្មាធិការកណ្តាលនៃគណបក្ស
មាត្រាទី ១៩ :**

មហាសន្និបាតតំណាងទូទាំងប្រទេសរបស់គណបក្សគឺជា
អង្គការដឹកនាំខ្ពស់បំផុតរបស់គណបក្ស ហើយប្រជុំជាសាមញ្ញ
៥ ឆ្នាំ ១ ដង ដោយគណៈកម្មាធិការកណ្តាលកោះអញ្ជើញ ។
ក្នុងករណីពិសេស មហាសន្និបាតនេះអាចប្រជុំមុន ឬក្រោយពេល
កំណត់ ។ ភារកិច្ចនៃមហាសន្និបាតតំណាងទូទាំងប្រទេសរបស់
គណបក្ស គឺពិនិត្យពិភាក្សា និងអនុម័តលើរបាយការណ៍
នយោបាយរបស់គណៈកម្មាធិការកណ្តាល អំពីសភាពការណ៍រួម
របស់គណបក្ស ហើយសម្រេចកំណត់ពីគោលនយោបាយក្នុង
ប្រទេស ក្រៅប្រទេស និងភារកិច្ចរបស់គណបក្សតាមដំណាក់
កាលនីមួយៗ បំពេញបន្ថែម ឬកែសម្រួលលក្ខន្តិកៈគណបក្ស

បោះឆ្នោតជ្រើសតាំងគណៈកម្មាធិការកណ្តាលនៃគណបក្ស ។

មាត្រា ២០ :

ពេលដែលត្រូវសម្រេចនូវបញ្ហាសំខាន់ៗ តែពុំអាចបើកមហាសន្និបាតសាមញ្ញបាន គណៈកម្មាធិការកណ្តាលនៃគណបក្សចាំបាច់បើកមហាសន្និបាតវិសាមញ្ញ ដែលមានសមាសភាពចូលរួម :

គណៈកម្មាធិការកណ្តាលនៃគណបក្ស មន្ត្រីដឹកនាំសំខាន់ៗ គ្រប់រាជធានី ខេត្ត និងក្រសួង ស្ថាប័ន ។

មាត្រា ២១ :

ភារកិច្ចរបស់គណៈកម្មាធិការកណ្តាលនៃគណបក្ស

១. ដឹកនាំរាល់ការងាររបស់គណបក្សក្នុងចន្លោះពេលពីមហាសន្និបាតតំណាងមួយ ទៅមហាសន្និបាតតំណាងមួយទៀតសំដៅអនុវត្តសេចក្តីសម្រេចចិត្តរបស់មហាសន្និបាត ។

២. សម្រេចរាល់បញ្ហាសំខាន់ៗ អំពីគោលនយោបាយក្នុងប្រទេស និងក្រៅប្រទេសរបស់គណបក្ស អំពីការងារកសាងគណបក្ស ការងារចាត់តាំង ការងារមន្ត្រី ការងារគ្រប់គ្រងហិរញ្ញវត្ថុ និងថវិការបស់គណបក្ស ។

៣. តាងនាមឲ្យគណបក្សក្នុងការទាក់ទងជាមួយបណ្តាគណបក្សនៅលើសកលលោក ។

៤. គ្រូមលក្ខណៈរៀបចំ បើកមហាសន្និបាតតំណាង
ទូទាំងប្រទេសរបស់គណបក្ស ។ ៦ខែម្តង ត្រូវផ្សព្វផ្សាយ
សភាពការណ៍រួមឲ្យថ្នាក់ក្រោមបានដឹង និងលើកបញ្ហា
សំខាន់ៗឲ្យថ្នាក់ក្រោមបានចូលរួមមតិ ។

មាត្រាទី ២២ :

សន្និបាតពេញអង្គរបស់គណៈកម្មាធិការកណ្តាល បោះ
ឆ្នោតជ្រើសតាំងគណៈអចិន្ត្រៃយ៍ គណៈកម្មាធិការកណ្តាល
គណៈកម្មាធិការត្រួតពិនិត្យ គណៈកម្មាធិការហិរញ្ញវត្ថុ នៃ
គណៈកម្មាធិការកណ្តាល ប្រធាន អនុប្រធានគណៈកម្មាធិការ
កណ្តាល ប្រធានគណៈកម្មាធិការត្រួតពិនិត្យ និងប្រធាន
គណៈកម្មាធិការហិរញ្ញវត្ថុនៃគណៈកម្មាធិការកណ្តាល ។

គណៈកម្មាធិការកណ្តាលអាចតែងតាំងប្រធានកិត្តិយស
ឬទីប្រឹក្សានៃគណៈកម្មាធិការកណ្តាល ។

គណៈអចិន្ត្រៃយ៍នៃគណៈកម្មាធិការកណ្តាលដឹកនាំរាល់
ការងាររបស់គណបក្សក្នុងចន្លោះពេលពីសន្និបាតពេញអង្គមួយ
ទៅសន្និបាតពេញអង្គមួយទៀតនៃគណៈកម្មាធិការកណ្តាល ។
គណៈអចិន្ត្រៃយ៍នៃគណៈកម្មាធិការកណ្តាល ត្រូវចាត់តាំង
គណៈប្រចាំការ ដើម្បីដោះស្រាយការងារប្រចាំថ្ងៃ ។

តួនាទី ភារកិច្ច និងរបៀបរបបធ្វើការងាររបស់ប្រធាន

កិត្តិយស និងទីប្រឹក្សានៃគណៈកម្មាធិការកណ្តាល នឹងមានការ
កំណត់ដោយឡែក ។

គណៈកម្មាធិការកណ្តាលប្រជុំជាសាមញ្ញ ៦ខែម្តង ។

ជំពូក VIII

**តួនាទីរបស់គណបក្សចំពោះរដ្ឋ និងអង្គការសង្គម
មហាគារី ២៣ :**

- គណបក្សដឹកនាំខាងនយោបាយ ដោយខិតខំចាត់តាំង
អនុវត្តកម្មវិធីនយោបាយរបស់គណបក្ស ដើម្បីគ្រប់គ្រង
ប្រទេសជាតិ ។

- គណបក្សទទួលស្គាល់តួនាទីរបស់អង្គការសង្គមដូចជា
រណសិរ្ស សមាគមយុវជន សមាគមនារី សមាគមកសិករ
សហជីព ។ល។ គណបក្សជួយឧបត្ថម្ភ និងសហការជាមួយអង្គ
ការសង្គម ដើម្បីបំផុសចលនាប្រជាជនការពារសមិទ្ធផលសង្គម
ជាតិ និងកសាងប្រទេសជាតិ ។ គណបក្ស និងអង្គការសង្គម
ផ្តល់ព័ត៌មានឲ្យគ្នាទៅវិញទៅមក អំពីមតិ និងបំណងប្រាថ្នា
របស់ប្រជាជន ដើម្បីមានវិធានការដោះស្រាយទាន់ពេល
វេលា ។

ជំពូក IX

ការលើកសរសើរ និងវិន័យ

មាត្រាទី ២៤ :

ការសរសើរ

សមាជិក និងអង្គការចាត់តាំងគណបក្ស ដែលបំពេញ
ភារកិច្ចជូនជាតិមាតុភូមិ បានល្អប្រសើរលេចធ្លោជាងគេនោះ
ត្រូវបានគណៈកម្មាធិការនៃគណបក្សគ្រប់ថ្នាក់សរសើរជូន
រង្វាន់តាមគ្រប់រូបភាព ។

មាត្រាទី ២៥ :

រូបភាពវិន័យ

សមាជិក និងអង្គការចាត់តាំងគណបក្សដែលប្រព្រឹត្ត
ល្មើសខុសឆ្គង ត្រូវទទួលវិន័យធ្ងន់ ឬស្រាវស្រាយតាមរូបភាពដូច
ខាងក្រោម :

- ចំពោះសមាជិក : ស្តីបន្ទោស ដកតួនាទី និងបញ្ចេញ
ពីសមាជិក ។

- ចំពោះអង្គការចាត់តាំងគណបក្ស : ស្តីបន្ទោស និង
រំសាយ ។

មាត្រាទី ២៦ :

សមត្ថកិច្ចដាក់វិន័យ

១. ចំពោះសមាជិក :

- សាខាមានសិទ្ធិសម្រេចដាក់វិន័យស្តីបន្ទោសចំពោះសមាជិកធម្មតាណាដែលប្រព្រឹត្តល្មើសខុសឆ្គងក្នុងក្របខ័ណ្ឌសាខា ។

- គណៈកម្មាធិការនៃគណបក្សថ្នាក់លើផ្ទាល់របស់សាខាមានសិទ្ធិសម្រេចដាក់វិន័យស្តីបន្ទោស ឬដកតួនាទីចំពោះប្រធានអនុប្រធាន និងសមាជិកគណៈកម្មាធិការសាខា ។

- គណៈកម្មាធិការនៃគណបក្សថ្នាក់ណាដែលមានសិទ្ធិចេញសេចក្តីសម្រេចតែងតាំង ឬយល់ព្រមទទួលស្គាល់ គឺគណៈកម្មាធិការថ្នាក់នោះ មានសិទ្ធិសម្រេចដាក់វិន័យ ស្តីបន្ទោស ឬដកតួនាទីពីសមាជិកគណៈកម្មាធិការនៃគណបក្ស ។

- ការដាក់វិន័យដោយរូបភាពបញ្ចេញពីសមាជិកគណៈកម្មាធិការកណ្តាល អាស្រ័យដោយសន្និបាតពេញអង្គនៃគណៈកម្មាធិការកណ្តាល តាមសំណើរបស់គណៈអចិន្ត្រៃយ៍គណៈកម្មាធិការកណ្តាល ហើយរាយការណ៍ជូនមហាសន្និបាតតំណាងទូទាំងប្រទេសរបស់គណបក្ស ។

- គណៈកម្មាធិការនៃគណបក្សថ្នាក់លើណាដែលមានសិទ្ធិសម្រេចបញ្ចូលជាសមាជិក គឺគណៈកម្មាធិការនៃគណបក្សថ្នាក់នោះមានសិទ្ធិសម្រេចដាក់វិន័យបញ្ចេញពីសមាជិកចំពោះតែ

សមាជិកធម្មតា ។ ចំពោះសមាជិកណាដែលមានតួនាទីតាម
លំដាប់ថ្នាក់ អាស្រ័យដោយគណៈកម្មាធិការនៃគណបក្សថ្នាក់
លើគ្រប់គ្រងសមាជិកនោះ ចេញសេចក្តីសម្រេចបញ្ចេញពី
សមាជិក ។ ក្នុងករណីបញ្ចេញពីសមាជិកគឺត្រូវមានការឯកភាព
តិចបំផុត ២ ភាគ ៣ នៃសមាជិក ឬសមាជិកគណៈកម្មាធិការ
នៃគណបក្ស ។

២. ចំពោះអង្គការចាត់តាំងគណបក្ស :

- ការដាក់វិន័យដោយរូបភាពស្តីបន្ទោសចំពោះអង្គការ
ចាត់តាំងគណបក្ស ត្រូវបានគណៈកម្មាធិការនៃគណបក្សថ្នាក់
លើផ្ទាល់សម្រេច ។

- ការដាក់វិន័យដោយរូបភាពវិសាយចំពោះអង្គការចាត់
តាំងគណបក្ស ត្រូវបានគណៈកម្មាធិការនៃគណបក្សថ្នាក់លើ
ផ្ទាល់ឯកភាព ហើយស្នើឡើងគណៈកម្មាធិការនៃគណបក្សថ្នាក់
លើមួយទៀតសម្រេច និងរាយការណ៍ជូនគណៈកម្មាធិការ
កណ្តាលនៃគណបក្ស ។

មាត្រា ២៧ :

គណៈកម្មាធិការត្រួតពិនិត្យ

- បង្កើតគណៈកម្មាធិការត្រួតពិនិត្យ ចាប់ពីថ្នាក់ស្រុក
និងថ្នាក់ប្រហាក់ប្រហែលឡើងទៅ ។ នៅថ្នាក់មូលដ្ឋាននៃ

គណបក្ស ត្រូវចាត់តាំងប្រធានសាខាឲ្យទទួលបន្ទុកការងារ
ត្រួតពិនិត្យផ្ទាល់ ។

- គណៈកម្មាធិការត្រួតពិនិត្យ និងប្រធានគណៈកម្មា
ធិការត្រួតពិនិត្យថ្នាក់ណាគឺអាស្រ័យដោយគណៈកម្មាធិការ
នៃគណបក្សថ្នាក់នោះបោះឆ្នោតជ្រើសតាំង ហើយត្រូវបាន
គណៈកម្មាធិការនៃគណបក្សថ្នាក់លើផ្ទាល់ ចេញសេចក្តីសម្រេច
យល់ព្រមទទួលស្គាល់ ។ អាណត្តិរបស់គណៈកម្មាធិការត្រួត
ពិនិត្យថ្នាក់ណា គឺស្របទៅនឹងអាណត្តិគណៈកម្មាធិការ
នៃគណបក្សថ្នាក់នោះ ។ គណៈកម្មាធិការត្រួតពិនិត្យគ្រប់ថ្នាក់
ធ្វើការក្រោមការដឹកនាំរបស់គណៈកម្មាធិការនៃគណបក្សថ្នាក់
នីមួយៗ ។

- បណ្តាសមាជិកគណៈកម្មាធិការត្រួតពិនិត្យ នៅថ្នាក់
កណ្តាល រាជធានី ខេត្ត ក្រុង ស្រុក ខណ្ឌ និងថ្នាក់ប្រហាក់ប្រហែល
គឺអាចរួមមានសមាជិកមួយចំនួនជាសមាជិកគណៈកម្មាធិការនៃ
គណបក្ស និងសមាជិកមួយចំនួនទៀត មិនមែនជាសមាជិក
គណៈកម្មាធិការនៃគណបក្សគ្រប់ថ្នាក់ ។ ចំពោះភារកិច្ច និង
សិទ្ធិអំណាចនៃគណៈកម្មាធិការត្រួតពិនិត្យគ្រប់ថ្នាក់ នឹងកំណត់
ដោយគណៈកម្មាធិការកណ្តាលនៃគណបក្ស ។

ជំពូក X

ហិរញ្ញវត្ថុរបស់គណបក្ស

មាត្រា ២៨ :

ហិរញ្ញវត្ថុរបស់គណបក្សរួមមានទ្រព្យសម្បត្តិ និងថវិកា របស់គណបក្ស ។ ហិរញ្ញវត្ថុ និងថវិការបស់គណបក្សបានមកពី ភាគទានប្រចាំខែរបស់សមាជិក និងបានមកពីប្រាក់ចំណូល ផ្សេងៗទៀតរបស់គណបក្ស ។ ចំពោះចំណូល ចំណាយ និងការ គ្រប់គ្រងហិរញ្ញវត្ថុ និងថវិការបស់គណបក្ស អាស្រ័យដោយ គណៈកម្មាធិការកណ្តាលកំណត់ដោយឡែក ។

មាត្រា ២៩ :

គណៈកម្មាធិការហិរញ្ញវត្ថុ

- បង្កើតគណៈកម្មាធិការហិរញ្ញវត្ថុ ចាប់ពីថ្នាក់ស្រុក និង ថ្នាក់ប្រហាក់ប្រហែលឡើងទៅ ។ នៅថ្នាក់មូលដ្ឋាននៃ គណបក្សត្រូវចាត់តាំងអនុប្រធានសាខាឲ្យទទួលបន្ទុកការងារ ហិរញ្ញវត្ថុផ្ទាល់ ។

- គណៈកម្មាធិការហិរញ្ញវត្ថុ និងប្រធានគណៈកម្មាធិការ ហិរញ្ញវត្ថុថ្នាក់ណា គឺអាស្រ័យដោយគណៈកម្មាធិការនៃ គណបក្សថ្នាក់នោះ បោះឆ្នោតជ្រើសតាំង ហើយត្រូវបាន គណៈកម្មាធិការនៃគណបក្សថ្នាក់លើផ្ទាល់ ចេញសេចក្តីសម្រេច

យល់ព្រមទទួលស្គាល់ ។ អាណត្តិរបស់គណៈកម្មាធិការហិរញ្ញវត្ថុថ្នាក់ណា គឺស្របទៅនឹងអាណត្តិរបស់គណៈកម្មាធិការនៃគណបក្សថ្នាក់នោះ ។ គណៈកម្មាធិការហិរញ្ញវត្ថុគ្រប់ថ្នាក់ធ្វើការក្រោមការដឹកនាំរបស់គណៈកម្មាធិការនៃគណបក្សថ្នាក់នីមួយៗ ។

- បណ្តាសមាជិកគណៈកម្មាធិការហិរញ្ញវត្ថុនៅថ្នាក់កណ្តាល រាជធានី ខេត្ត ក្រុង ស្រុក ខណ្ឌ និងថ្នាក់ប្រហាក់ប្រហែលគឺអាចរួមមានសមាជិកមួយចំនួន ជាសមាជិកគណៈកម្មាធិការនៃគណបក្ស និងសមាជិកមួយចំនួនទៀតមិនមែនជាសមាជិកគណៈកម្មាធិការនៃគណបក្សគ្រប់ថ្នាក់ ។ ចំពោះរចនាសម្ព័ន្ធការកិច្ច និងសិទ្ធិអំណាចនៃគណៈកម្មាធិការហិរញ្ញវត្ថុគ្រប់ថ្នាក់ នឹងកំណត់ដោយគណៈកម្មាធិការកណ្តាលនៃគណបក្ស ។

ជំពូក XI

ការកែសម្រួលលក្ខន្តិកៈរបស់គណបក្ស

មាត្រា ៣០ :

មានតែមហាសន្និបាតតំណាងទូទាំងប្រទេសរបស់គណបក្សទេទើបមានសិទ្ធិកែសម្រួលលក្ខន្តិកៈរបស់គណបក្សបាន ។

ជំពូក XII

ការរំលាយ ការរួមបញ្ចូលគ្នា និងការធ្វើសម្ព័ន្ធភាព

គណបក្សនយោបាយ

មាត្រាទី ៣១ :

១- គណបក្សប្រជាជនកម្ពុជា អាចរំលាយខ្លួនឯងបាន តាមសេចក្តីសម្រេចរបស់មហាសន្និបាតតំណាងទូទាំងប្រទេសរបស់គណបក្ស ។ ក្រៅពីនេះ គ្មានសមត្ថកិច្ចណាមានសិទ្ធិរំលាយគណបក្សប្រជាជនកម្ពុជាបានឡើយ លើកលែងតែគណបក្សនេះត្រូវបានប្រកាសរំលាយតាមសាលក្រម ឬសាលដីកាជាស្ថាពររបស់តុលាការ ។

២- បើគណបក្សប្រជាជនកម្ពុជា ត្រូវបានប្រកាសរំលាយដូចមានចែងក្នុងចំណុច ១ ខាងលើនេះ ទ្រព្យសម្បត្តិគណបក្សត្រូវចាត់ចែងបែងចែកជូនសមាជិកគណបក្ស ឬប្រគល់ជូនរដ្ឋតាមសេចក្តីសម្រេចរបស់មហាសន្និបាតតំណាងទូទាំងប្រទេសរបស់គណបក្ស ។

៣- គណបក្សប្រជាជនកម្ពុជា ត្រូវជូនដំណឹងជាលាយលក្ខណ៍អក្សរស្តីពីការរំលាយនេះទៅក្រសួងមហាផ្ទៃ និងផ្សព្វផ្សាយ

ជាសាធារណៈដល់សមាជិករបស់ខ្លួននៅក្នុងប្រទេស និងក្រៅ
ប្រទេស ។

៤- គណបក្សប្រជាជនកម្ពុជា អាចប្រកាសរួមបញ្ចូលគ្នា
ជាមួយគណបក្សនយោបាយផ្សេងទៀតបានតាមសេចក្តីសម្រេច
របស់មហាសន្និបាតតំណាងទូទាំងប្រទេសរបស់គណបក្ស ។

៥- គណបក្សប្រជាជនកម្ពុជា អាចធ្វើសម្ព័ន្ធភាពទ្វេភាគី ឬ
ពហុភាគីជាមួយគណបក្សនយោបាយដទៃទៀតបានដោយសេរី
តាមការសម្រេចរបស់ គណៈអចិន្ត្រៃយ៍នៃគណៈកម្មាធិការ
កណ្តាល ។

**បទភ្លេង និងចម្រៀង
គណបក្សប្រជាជនកម្ពុជា**

Musical score with lyrics in Khmer. The score is written in G major and 4/4 time. It consists of five staves of music with corresponding lyrics. The lyrics are: ម្តេ-ប្រាំបី មិថុ- ៥ ឆាំ ហា-សិប មួយ បក្ស ប្រ- ជា- ជន ប្រ-យុទ្ធ ត- ស៊ី ដើ-ម្បី បុព្វ- ១០ ហេតុ ជាតិ មា-តុ- ភូមិ ប្រ-វត្តិ ឧ-ត្តម ប្រាំ-ពីរ មក- រា ម-ហា ជាញ- ជ័យ ១៦ ជ-យោ ជ- យោ បក្ស ប្រ- ជា-ជន កម្ពុ- ជា តាំង ចិត្ត ប្តេ- ជ្ជា ក-សាង ស- ២២ ដួម រុង-រឿង ស្បាញ- ស្បី ប្រ- ជា ប្រុស ស្រី រស់ មាន សិ- រី សុ-ភ- ម ២៧ ដួល ប្រ- ជា ប្រុស ស្រី រស់ មាន សិ- រី សុ-ភ- ម- ម្តាយ - ។

**ចម្រៀង
គណបក្សប្រជាជនកម្ពុជា**

- ម្តេប្រាំបីមិថុនា ឆាំហាសិបមួយ បក្សប្រជាជន
 ប្រយុទ្ធតស៊ី ដើម្បីបុព្វហេតុ ជាតិមាតុភូមិ
 ប្រវត្តិឧត្តម ប្រាំពីរមករា មហាជាញជ័យ ។
- ជយោ ! ជយោ ! បក្សប្រជាជនកម្ពុជា
 តាំងចិត្តប្តេជ្ជា កសាងសង្គម រុងរឿងស្បាញស្បី
 ប្រជាប្រុសស្រី រស់មានសិរី សុភមង្គល
 ប្រជាប្រុសស្រី រស់មានសិរី សុភមង្គល ។

- លក្ខន្តិកៈរបស់គណបក្សប្រជាជនកម្ពុជា ត្រូវបានអនុម័តកែប្រែ ថ្មីដោយមហាសន្និបាតវិសាមញ្ញតំណាងទូទាំងប្រទេសនាថ្ងៃទី១៨ ខែតុលា ឆ្នាំ ១៩៩១ ។
- មហាសន្និបាតវិសាមញ្ញតំណាងទូទាំងប្រទេសនាថ្ងៃទី ២៩ ខែ កក្កដា ឆ្នាំ១៩៩២ បានអនុម័តប្តូរសញ្ញាគណបក្ស ហើយតាម ការប្រគល់សិទ្ធិរបស់មហាសន្និបាតវិសាមញ្ញតំណាងទូទាំង ប្រទេសនេះ គណៈអចិន្ត្រៃយ៍គណៈកម្មាធិការកណ្តាលបាន សម្រេចនៅថ្ងៃទី ២៣ ខែ កញ្ញា ឆ្នាំ១៩៩២ ជ្រើសរើសយក សញ្ញាគណបក្សមានរូបទេវតាបាចផ្កា ។
- មហាសន្និបាតវិសាមញ្ញតំណាងទូទាំងប្រទេស នាថ្ងៃទី ២៧ ខែ មករា ឆ្នាំ ១៩៩៧ បានអនុម័តបំពេញបន្ថែមនូវបទភ្លេង និង ចម្រៀងគណបក្ស ។
- មហាសន្និបាតវិសាមញ្ញតំណាងទូទាំងប្រទេស នាថ្ងៃទី ១៩ ខែ មិថុនា ឆ្នាំ ១៩៩៨ បានអនុម័តបំពេញបន្ថែមនូវមាត្រាទី ៣១ ជំពូក XII នៃលក្ខន្តិកៈគណបក្ស ។
- មហាសន្និបាតវិសាមញ្ញតំណាងទូទាំងប្រទេសពីថ្ងៃទី ៣០-៣១ ខែមករាដល់ ថ្ងៃទី ១ ខែកុម្ភៈ ឆ្នាំ ២០១៥ បានសម្រេច អំពីការបង្កើតគណៈចលនាមហាជន ។

បទបញ្ជាផ្ទៃក្នុង
គណបក្សប្រជាជនកម្ពុជា

ជំពូក I

គោលបំណង ឧត្តមគតិរបស់គណបក្ស
ថ្ងៃកំណើតគណបក្ស

ប្រការ១ : គណបក្សប្រជាជនកម្ពុជាបានបដិសន្ធិឡើងនៅ ថ្ងៃទី២៨ ខែមិថុនា ឆ្នាំ១៩៥១ ។ គណបក្សប្រជាជនកម្ពុជា ប្រកាន់ខ្ជាប់ឧត្តមគតិស្នេហាជាតិ ហ៊ានធ្វើពលិកម្មគ្រប់យ៉ាង ដើម្បីប្រយោជន៍ប្រទេសជាតិ និងប្រជាជន ខិតខំបង្រួបបង្រួម ប្រមូលផ្តុំកម្លាំងរបស់ជាតិទាំងមូល ដើម្បីកសាងប្រទេស កម្ពុជា ឯករាជ្យ សន្តិភាព សេរីភាព ប្រជាធិបតេយ្យ អព្យាក្រឹត និងវឌ្ឍនភាពសង្គម ។

ប្រការ២ : ដើម្បីជាសក្ខីភាពនៃបុព្វហេតុរបស់គណបក្ស ជារៀងរាល់ឆ្នាំ គណបក្សចាត់តាំងប្រារព្ធពិធីបុណ្យជាផ្លូវការរបស់ គណបក្សចំនួន ៤ គឺ :

- បុណ្យខួបកំណើតគណបក្ស ២៨ មិថុនា ១៩៥១ ។

- បុណ្យខួបទិវាប្រជាជនកម្ពុជាបានរួចចាកផុតពីរបប
ប្រល័យពូជសាសន៍ ៧ មករា ១៩៧៩ ។

- បុណ្យខួបកំណើតរណសិរ្សសាមគ្គីសង្គ្រោះជាតិកម្ពុជា ២
ធ្នូ ១៩៧៨ ។

- ទិវាគោរពវិញ្ញាណក្ខ័ន្ធប្រជាជនកម្ពុជា ដែលរងគ្រោះ
ដោយរបបប្រល័យពូជសាសន៍ ប៉ុល ពត ២០ ឧសភា ។

គណបក្សគ្រប់ថ្នាក់មានកាតព្វកិច្ចត្រូវចាត់តាំងប្រារព្ធពិធី
បុណ្យទាំងបួននេះឲ្យបានសមស្របតាមលទ្ធភាព កាលៈ
ទេសៈ និងទីកន្លែងនីមួយៗ ។

ជំពូក II

ឈ្មោះ សញ្ញា បទភ្លេង និងចម្រៀងគណបក្ស

ប្រការ៣ : ឈ្មោះ និងស្លាកសញ្ញារបស់គណបក្ស ត្រូវ
លើកនៅ:

- ទីស្នាក់ការកណ្តាលនារាជធានីភ្នំពេញ ។
- គ្រប់ទីស្នាក់ការរបស់គណបក្សរាជធានី ខេត្ត ក្រុង ស្រុក
ខណ្ឌ ឃុំ សង្កាត់ ។
- សាលប្រជុំនានារបស់គណបក្សគ្រប់ថ្នាក់ ។

- កន្លែងផ្សេងៗទៀតស្របតាមការកំណត់នៃច្បាប់ ។
- បោះពុម្ពលើសៀវភៅឯកសាររបស់គណបក្ស ។
- ផលិតជាស្លាកសញ្ញាសម្រាប់ពាក់លើអាវក្នុងពិធីផ្សេងៗ
របស់គណបក្ស ។

ប្រការ៤ : បទភ្លេង និងចម្រៀងគណបក្ស ត្រូវប្រើប្រាស់
ជាផ្លូវការក្នុងពិធីនានារបស់គណបក្ស :

- ពិធីបញ្ចូលសមាជិកគណបក្ស
- សន្និបាត ឬមហាសន្និបាតរបស់គណបក្ស
- ពិធីបុណ្យរបស់គណបក្ស ។

ជំពូក III

មហាសន្និបាតតំណាងទូទាំងប្រទេស

ប្រការ៥ : មហាសន្និបាតតំណាងទូទាំងប្រទេស គឺជា
អង្គការដឹកនាំខ្ពស់បំផុតរបស់គណបក្ស ។

មហាសន្និបាតមានភារកិច្ច :

- ពិនិត្យ ពិភាក្សា និងអនុម័តលើរបាយការណ៍នយោបាយ
របស់គណៈកម្មាធិការកណ្តាល អំពីសភាពការណ៍រួមរបស់
គណបក្ស ។

- កំណត់គោលនយោបាយក្នុងប្រទេស ក្រៅប្រទេស និង ភារកិច្ចរបស់គណបក្ស តាមដំណាក់កាលនីមួយៗ ។

- បំពេញបន្ថែម ឬកែសម្រួលលក្ខន្តិកៈគណបក្ស ។

- វិសាយគណៈកម្មាធិការកណ្តាលចាស់ និងបោះឆ្នោត ជ្រើសតាំងគណៈកម្មាធិការកណ្តាលសម្រាប់អាណត្តិថ្មី ។

មហាសន្និបាតតំណាងទូទាំងប្រទេសប្រជុំ ៥ ឆ្នាំម្តង ។ តំណាងចូលរួមមហាសន្និបាតត្រូវបានបោះឆ្នោតជ្រើសតាំង ដោយមហាសន្និបាតថ្នាក់ក្រោមផ្ទាល់ លើកលែងសមាជិក គណៈកម្មាធិការកណ្តាល ដែលជាតំណាងដោយស្វ័យប្រវត្តិ ។

ក្នុងករណីដែលមិនអាចបើកមហាសន្និបាតតំណាងសាមញ្ញ បាន ឬបើមានភារកិច្ចបន្ទាន់ចំពោះមុខ និងដោយមានសំណើ របស់សមាជិកគណៈអចិន្ត្រៃយ៍នៃគណៈកម្មាធិការកណ្តាលចំនួន ២ ភាគ ៣ ឬសំណើរបស់សមាជិកគណៈកម្មាធិការកណ្តាល ចំនួន ១ ភាគ ៣ នោះអាចកោះប្រជុំមហាសន្និបាតតំណាងទូទាំង ប្រទេសជាវិសាមញ្ញ ។ តំណាងចូលរួមមហាសន្និបាតវិសាមញ្ញ អាស្រ័យដោយគណៈកម្មាធិការកណ្តាលសម្រេចចង្អុលចុះតាម សំណើរបស់គណៈអចិន្ត្រៃយ៍ ។ តំណាងចូលរួមមហាសន្និបាតជា

អ្នកដែលបានចូលរួមអនុវត្តយ៉ាងសកម្មនូវភារកិច្ចនយោបាយ និងការងាររបស់គណបក្ស មានការយល់ដឹងច្បាស់អំពីគោលការណ៍ គោលនយោបាយនានារបស់គណបក្ស មានស្មារតីទទួលខុសត្រូវខ្ពស់ចំពោះបុព្វហេតុរបស់គណបក្ស និងរបស់ប្រទេសជាតិ ។ មហាសន្និបាតតំណាងវិសាមញ្ញមានភារកិច្ចដូចមហាសន្និបាតតំណាងសាមញ្ញដែរ លើកលែងតែការបោះឆ្នោតជ្រើសតាំងគណៈកម្មាធិការកណ្តាល គឺមានភារកិច្ចត្រឹមកែសម្រួល ឬបំពេញបន្ថែមសមាជិកនៃគណៈកម្មាធិការកណ្តាលប៉ុណ្ណោះ ។

ប្រការ៦ : គណៈអចិន្ត្រៃយ៍នៃគណៈកម្មាធិការកណ្តាល រៀបចំ និងកោះអញ្ជើញតំណាងចូលរួមមហាសន្និបាតតំណាងទូទាំងប្រទេសតាមការសម្រេចរបស់គណៈកម្មាធិការកណ្តាល ។ ការជូនដំណឹងក្នុងគណបក្ស ស្តីពីការបើកមហាសន្និបាតតំណាងទូទាំងប្រទេស ត្រូវធ្វើឲ្យបានយ៉ាងតិច១ខែមុនពេលបើកសម័យប្រជុំ ដោយភ្ជាប់ជាមួយនូវរបៀបវារៈ ការកំណត់អំពីសមាសភាព និងចំនួនតំណាងដែលត្រូវមកចូលរួម ។

ប្រការ៧ : មហាសន្និបាតតំណាងទូទាំងប្រទេស ដែលចាត់ទុកជាបានការ លុះត្រាតែមានសមាជិកគណៈកម្មាធិការ

កណ្តាលយ៉ាងតិច ២ ភាគ ៣ និងមានតំណាងលើសពីពាក់
កណ្តាលនៃចំនួនគណបក្សថ្នាក់ក្រោម ដែលចំណុះផ្ទាល់គណៈ
កម្មាធិការកណ្តាលចូលរួម ហើយចំនួនតំណាងដែលមិនមែនជា
សមាជិកគណៈកម្មាធិការកណ្តាល ត្រូវតែមានលើសពីចំនួន
សមាជិកគណៈកម្មាធិការកណ្តាលទាំងមូល ។ ការអនុម័ត
របស់មហាសន្និបាតតំណាង គឺកំណត់យកសំឡេងភាគច្រើន ។

ជំពូក IV

គណៈកម្មាធិការកណ្តាល

ប្រការ៨ : គណៈកម្មាធិការកណ្តាលត្រូវបានជ្រើសតាំង
ដោយការបោះឆ្នោតរបស់មហាសន្និបាតតំណាងទូទាំងប្រទេស
ដើម្បីដឹកនាំការងាររបស់គណបក្ស ក្នុងចន្លោះពីមហាសន្និបាត
តំណាងសាមញ្ញមួយ ទៅមហាសន្និបាតតំណាងសាមញ្ញមួយ
ទៀត ។

ប្រការ៩ : ចំនួនសមាជិកគណៈកម្មាធិការកណ្តាល
និងបញ្ជីឈ្មោះបេក្ខជន ត្រូវបានអនុម័តដោយមហាសន្និបាត
តំណាងទូទាំងប្រទេស តាមសំណើរបស់គណៈកម្មាធិការ
កណ្តាល ។ ការជ្រើសតាំងគណៈកម្មាធិការកណ្តាល ត្រូវធ្វើ

តាមវិធីបោះឆ្នោតលើបញ្ជីឈ្មោះបេក្ខជន និងតាមបែបបទដែល
កំណត់ដោយមហាសន្និបាតតំណាងទូទាំងប្រទេស ។ បេក្ខជន
ដែលមានសំឡេងគាំទ្រលើសពីពាក់កណ្តាលនៃចំនួនអ្នក
បោះឆ្នោត ដោយរាប់តាមលំដាប់លេខរៀងពីខ្ពស់មកទាប រហូត
ដល់គ្រប់ចំនួនដែលបានកំណត់ ត្រូវជាប់ឆ្នោតជាសមាជិក
គណៈកម្មាធិការកណ្តាល ។

ប្រការ១០ : សន្និបាតគណៈកម្មាធិការកណ្តាលត្រូវធ្វើ
២ដងក្នុង១ឆ្នាំ ។ ក្នុងករណីចាំបាច់អាចបើកសន្និបាតវិសាមញ្ញ ។
គណៈអចិន្ត្រៃយ៍នៃគណៈកម្មាធិការកណ្តាល កោះប្រជុំសន្និបាត
គណៈកម្មាធិការកណ្តាល ដោយត្រូវផ្ញើលិខិតអញ្ជើញជូន
សមាជិកយ៉ាងតិច ១៥ ថ្ងៃ មុនពេលប្រជុំ លើកលែងតែក្នុងការ
ប្រញាប់ និងត្រូវភ្ជាប់ជាមួយនូវរបៀបវារៈនៃការប្រជុំ ។

ការអនុម័តរបស់សន្និបាតគណៈកម្មាធិការកណ្តាល កំណត់
យកសំឡេងភាគច្រើនដាច់ខាត នៃចំនួនសមាជិកគណៈកម្មា
ធិការកណ្តាលទាំងមូល លើកលែងតែការដាក់វិន័យចំពោះ
សមាជិក និងអង្គការចាត់តាំងគណបក្ស ដែលមានការកំណត់
ដោយឡែក ។

ប្រការ១១ : សមាជិកគណៈកម្មាធិការកណ្តាលមានភារកិច្ចត្រូវក្តាប់ជាប់នូវកម្មវិធីនយោបាយ សេចក្តីសម្រេចចិត្តគោលការណ៍ គោលនយោបាយនានារបស់គណបក្ស ដើម្បីចាត់តាំងអនុវត្តឲ្យមានប្រសិទ្ធភាពនៅតាមផ្នែក ឬថ្នាក់ដែលខ្លួនទទួលខុសត្រូវ និងខិតខំតស៊ូដើម្បីប្រក្សាយគោលការណ៍គោលនយោបាយរបស់គណបក្សឲ្យទៅជាច្បាប់ និងគោលការណ៍រួមរបស់រដ្ឋ ។

សមាជិកគណៈកម្មាធិការកណ្តាលធ្វើសកម្មភាពនៅទីណាត្រូវរួមចំណែកទទួលខុសត្រូវក្នុងការដឹកនាំការងារគណបក្ស និងចូលរួមក្នុងការកសាងពង្រឹងគណបក្សនៅទីនោះ ។

ក្នុងរយៈពេល១ត្រីមាសម្តង សមាជិកគណៈកម្មាធិការកណ្តាលត្រូវធ្វើរបាយការណ៍ជូនគណៈអចិន្ត្រៃយ៍អំពីសកម្មភាពរបស់ខ្លួនក្នុងការអនុវត្តភារកិច្ចនយោបាយរបស់គណបក្ស ។ សមាជិកគណៈកម្មាធិការកណ្តាលមានសិទ្ធិផ្តល់មតិជាលាយលក្ខណ៍អក្សរជូនគណៈអចិន្ត្រៃយ៍ អំពីការងាររបស់គណបក្ស ហើយរាល់មតិរបស់ខ្លួនត្រូវបានទទួលនូវការឆ្លើយតប ។

ជំពូក V

ប្រធាន អនុប្រធាន និងប្រធានកិត្តិយស

ប្រការ១២ : ប្រធាន អនុប្រធាន និងប្រធានកិត្តិយស ជាថ្នាក់ដឹកនាំកំពូលរបស់គណបក្ស ។ ប្រធានគណបក្សជា ប្រធានគណៈកម្មាធិការកណ្តាល និងជាប្រធានគណៈអចិន្ត្រៃយ៍ នៃគណៈកម្មាធិការកណ្តាល ។ ប្រធានគណបក្សទទួលខុសត្រូវ ដឹកនាំលើគ្រប់វិស័យការងាររបស់គណបក្ស តាមគោលការណ៍ រួមដែលបានសម្រេចដោយគណៈកម្មាធិការកណ្តាល និងគណៈ អចិន្ត្រៃយ៍ ។

អនុប្រធានទទួលខុសត្រូវជួយប្រធានដឹកនាំការងារមួយ ចំនួនតាមការប្រគល់ភារកិច្ចរបស់ប្រធាន និងគណៈអចិន្ត្រៃយ៍ និងតំណាងឲ្យប្រធាន នៅពេលដែលប្រធានអវត្តមាន ។

ប្រធានកិត្តិយសជាឥស្សរជនដែលមានគុណបំណាច់ យ៉ាងធំធេងចំពោះគណបក្ស ត្រូវបានសន្និបាតគណៈកម្មាធិការ កណ្តាលអនុម័ត ។

ប្រការ១៣ : ប្រធានគណបក្សត្រូវបានជ្រើសតាំងដោយ សន្និបាតគណៈកម្មាធិការកណ្តាល តាមរយៈការបោះឆ្នោត

ដោយយកសំឡេងភាគច្រើនដាច់ខាតនៃចំនួនសមាជិកគណៈ
កម្មាធិការកណ្តាលទាំងមូល ។ បើសិនជាក្នុងការបោះឆ្នោតលើក
ទី ១ គ្មានបេក្ខជនណាទទួលបានសំឡេងភាគច្រើនដាច់ខាតទេ
នោះ ត្រូវជ្រើសរើសយកតែបេក្ខជន ២ រូបដែលបានទទួលសំឡេង
ច្រើនជាងគេក្នុងការបោះឆ្នោតលើកទី១ ដើម្បីធ្វើការបោះឆ្នោត
លើកទី ២ ជ្រើសរើសយកបេក្ខជនដែលបានសំឡេងភាគច្រើន
ដាច់ខាតនៃចំនួនសមាជិកគណៈកម្មាធិការកណ្តាលទាំងមូលធ្វើ
ជាប្រធាន ។ បើសិនជាក្នុងការបោះឆ្នោតលើកទី ២ គ្មានបេក្ខជន
ណាទទួលបានសំឡេងភាគច្រើនដាច់ខាតទេនោះ ត្រូវជ្រើសរើស
យកតែបេក្ខជនដែលបានទទួលសំឡេងច្រើនជាងគេក្នុងការ
បោះឆ្នោតលើកទី ២ ដើម្បីធ្វើការអនុម័ត បើបេក្ខជននោះទទួល
បានសំឡេងភាគច្រើនដាច់ខាតនៃចំនួនសមាជិកគណៈកម្មា-
ធិការកណ្តាលទាំងមូល គឺត្រូវបានជាប់ឆ្នោតជាប្រធាន ។ បើ
សិនជាក្នុងការអនុម័តនេះមិនបានទទួលសំឡេងភាគច្រើនដាច់
ខាតទេនោះ ត្រូវជ្រើសរើសបេក្ខជន និងធ្វើការបោះឆ្នោតជ្រើស
រើសប្រធានសារជាថ្មី ។

អនុប្រធានគណបក្សត្រូវបានជ្រើសតាំងដោយសន្និបាត

គណៈកម្មាធិការកណ្តាល តាមវិធីដូចគ្នានឹងការជ្រើសតាំង
ប្រធាន ។

ប្រការ ១៤ : ប្រធាន អនុប្រធានគណបក្ស ត្រូវបាន
ជ្រើសតាំងសម្រាប់អាណត្តិ ៥ ឆ្នាំ ។

ក្នុងករណីដែលប្រធានគណបក្សទទួលមរណភាព ឬមិន
អាចបំពេញភារកិច្ចបានដោយប្រការផ្សេងៗនោះ អនុប្រធាន
ត្រូវទទួលដឹកនាំការងារបន្តជាប្រធានស្តីទី រហូតដល់ពេលមាន
ការជ្រើសតាំងប្រធានគណបក្សថ្មី ។ ក្នុងករណីដែលមុខ
តំណែងប្រធាន អនុប្រធានគណបក្សនៅទំនេរដោយប្រការ
ផ្សេងៗរយៈពេលយ៉ាងតិច ៣ខែ ត្រូវរៀបចំជ្រើសតាំងប្រធាន
អនុប្រធានថ្មីជំនួសរហូតដល់ចប់អាណត្តិ ។

ជំពូក VI

គណៈអចិន្ត្រៃយ៍នៃគណៈកម្មាធិការកណ្តាល

ប្រការ ១៥ : គណៈអចិន្ត្រៃយ៍នៃគណៈកម្មាធិការ
កណ្តាល ត្រូវបានជ្រើសតាំងក្នុងចំណោមសមាជិកគណៈកម្មា
ធិការកណ្តាល តាមរយៈការបោះឆ្នោតរបស់សន្និបាតគណៈ
កម្មាធិការកណ្តាលដោយយកសំឡេងភាគច្រើនដាច់ខាតនៃ

ចំនួនសមាជិកគណៈកម្មាធិការកណ្តាលទាំងមូល ។ ក្នុងករណីចាំបាច់ដោយយោងតាមសំណូមពរ ភារកិច្ចជាក់ស្តែង តាមសំណើរបស់គណៈអចិន្ត្រៃយ៍ សន្និបាតគណៈកម្មាធិការកណ្តាលអាចជ្រើសតាំងបំពេញបន្ថែមសមាជិកគណៈអចិន្ត្រៃយ៍តាមរយៈការបោះឆ្នោតដោយយកសំឡេងភាគច្រើនដាច់ខាតនៃចំនួនសមាជិកគណៈកម្មាធិការកណ្តាលទាំងមូល ។

ប្រការ១៦ : គណៈអចិន្ត្រៃយ៍នៃគណៈកម្មាធិការកណ្តាលដឹកនាំរាល់ការងាររបស់គណបក្សក្នុងចន្លោះពេលពីសន្និបាតពេញអង្គមួយ ទៅសន្និបាតពេញអង្គមួយទៀតរបស់គណៈកម្មាធិការកណ្តាល ដោយផ្អែកលើសេចក្តីសម្រេចចិត្តនៃមហាសន្និបាតតំណាងទូទាំងប្រទេស និងសន្និបាតគណៈកម្មាធិការកណ្តាល ។

គណៈអចិន្ត្រៃយ៍នៃគណៈកម្មាធិការកណ្តាលមានភារកិច្ច :

- កំណត់គោលការណ៍ វិធានការធំៗដើម្បីអនុវត្តសេចក្តីសម្រេចចិត្តរបស់មហាសន្និបាតតំណាងទូទាំងប្រទេស និងសន្និបាតគណៈកម្មាធិការកណ្តាល ។

- កំណត់ទិសដៅភារកិច្ចធំៗតាមរយៈពេលនីមួយៗលើគ្រប់ផ្នែកការងាររបស់គណបក្ស ជាអាទិ៍ ការងារនយោបាយ

សតិអារម្មណ៍ ការងារចាត់តាំងកសាងគណបក្ស ការងារហិរញ្ញវត្ថុ ការកសាងធនធានមនុស្ស ។

- រៀបចំរចនាសម្ព័ន្ធនៃអង្គការចាត់តាំងរបស់គណបក្ស ចំណុះផ្ទាល់គណៈកម្មាធិការកណ្តាល ។

- ណែនាំគោលការណ៍កសាងរចនាសម្ព័ន្ធ ខ្សែរយៈចាត់តាំង និងសកម្មភាពរបស់អង្គការចាត់តាំងគណបក្សថ្នាក់ក្រោម ។

- កំណត់ក្របខ័ណ្ឌ និងគោលនយោបាយនានាសម្រាប់មន្ត្រីបុគ្គលិក កម្មករបម្រើការងារក្នុងអង្គការចាត់តាំងនានារបស់គណបក្សគ្រប់ថ្នាក់ ។

- រៀបចំចាត់តាំង ប្រគល់ភារកិច្ច ដំឡើងឋានៈ និងអនុវត្តវិន័យចំពោះមន្ត្រីរបស់គណបក្ស ដែលស្ថិតក្នុងសមត្ថកិច្ចគ្រប់គ្រងផ្ទាល់ ។

- សម្រេចអំពីការសុំចូលជាសមាជិកគណបក្សក្នុងករណីពិសេស ។

- សម្រេចជ្រើសរើសសមាជិកគណបក្ស ដើម្បីឈរឈ្មោះជាបេក្ខជនក្នុងការបោះឆ្នោតតំណាងរាស្ត្រ ។

- ជ្រើសរើសសមាជិកគណបក្សចូលកាន់មុខនាទីក្នុង

រាជរដ្ឋាភិបាល និងស្ថាប័នរបស់រដ្ឋ ។

- រៀបចំខ្លឹមសារសម្រាប់សន្និបាតគណៈកម្មាធិការកណ្តាល ។
- អនុវត្តនយោបាយការបរទេសរបស់គណបក្ស ។
- ត្រួតពិនិត្យការងារនៃរាល់ស្ថាប័ន និងគណៈកម្មាធិការ
គណបក្សចំណុះ ។

ប្រការ ១៧ : គណៈអចិន្ត្រៃយ៍នៃគណៈកម្មាធិការ
កណ្តាលប្រជុំ ១ ខែម្តង ហើយអាចប្រជុំមុនពេលកំណត់បើ
សិនជាមានការបន្ទាន់ និងចាំបាច់អាស្រ័យដោយប្រធាន
គណបក្សកោះប្រជុំ ។ ការអនុម័តរបស់គណៈអចិន្ត្រៃយ៍ ដោយ
កំណត់យកសំឡេងភាគច្រើននៃចំនួនសមាជិកគណៈអចិន្ត្រៃយ៍
ទាំងមូល លើកលែងតែការអនុម័តដាក់វិន័យសមាជិក និង
អង្គការចាត់តាំងគណបក្សដែលមានការកំណត់ដោយឡែក ។

ជំពូក VII

គណៈប្រចាំការរបស់គណៈអចិន្ត្រៃយ៍

ប្រការ ១៨ : គណៈអចិន្ត្រៃយ៍នៃគណៈកម្មាធិការ
កណ្តាលបង្កើតគណៈប្រចាំការរបស់គណៈអចិន្ត្រៃយ៍រួមមាន
ប្រធាន ១ រូប និងសមាជិកមួយចំនួន ដែលបានជ្រើសរើសនៅ

ក្នុងចំណោមសមាជិកគណៈអចិន្ត្រៃយ៍នៃគណៈកម្មាធិការ
កណ្តាល ។

ប្រការ១៩ : គណៈប្រចាំការទទួលខុសត្រូវជំនួសមុខ
គណៈអចិន្ត្រៃយ៍ ដើម្បីដោះស្រាយការងារប្រចាំថ្ងៃតាមការ
ប្រគល់ភារកិច្ចរបស់គណៈអចិន្ត្រៃយ៍ ។ ប្រធានគណៈប្រចាំការ
ធ្វើទំនាក់ទំនងជាប្រចាំជាមួយប្រធាន និងអនុប្រធានគណបក្ស
ដើម្បីរាយការណ៍សុំគោលការណ៍ដឹកនាំ និងត្រួតពិនិត្យដោះ
ស្រាយការងារ ។

ប្រការ២០ : គណៈប្រចាំការរបស់គណៈអចិន្ត្រៃយ៍ប្រជុំ
ក្នុងមួយសប្តាហ៍ម្តង ។ ក្នុងករណីមានការចាំបាច់ និងបន្ទាន់អាច
ប្រជុំមុនពេលកំណត់ ។

ការអនុម័តរបស់គណៈប្រចាំការ កំណត់យកសំឡេងភាគ
ច្រើននៃចំនួនសមាជិកគណៈប្រចាំការទាំងមូល ។

ជំពូក VIII

ស្ថាប័នជំនួយការរបស់គណបក្ស

ប្រការ២១ : ស្ថាប័នជំនួយការរបស់គណៈកម្មាធិការ
កណ្តាលរួមមាន :

១-ខុទ្ទកាល័យ

២-គណៈចាត់តាំង

៣-គណៈយោសនាអប់រំ

៤-គណៈកម្មាធិការត្រួតពិនិត្យ

៥-គណៈស្រាវជ្រាវប្រវត្តិសាស្ត្រគណបក្ស

៦-គណៈកម្មាធិការហិរញ្ញវត្ថុ

៧-គណៈទាក់ទងបរទេស

៨-គណៈចលនាមហាជន

ស្ថាប័ននីមួយៗទទួលខុសត្រូវធ្វើជាសេនាធិការឲ្យ
គណៈកម្មាធិការកណ្តាល លើផ្នែកការងារជំនាញតាមតួនាទី
ភារកិច្ចដែលបានកំណត់ដោយគណៈអចិន្ត្រៃយ៍នៃគណៈកម្មា-
ធិការកណ្តាល ។

ខុទ្ទកាល័យគណៈកម្មាធិការកណ្តាលសហការជាមួយគ្រប់
ស្ថាប័ន ដើម្បីរៀបចំកម្មវិធីការងារ និងខ្លឹមសារប្រជុំរបស់
គណៈប្រចាំការគណៈអចិន្ត្រៃយ៍ និងសន្និបាតគណៈកម្មាធិការ
កណ្តាល ។

ប្រការ២២ : យោងតាមសំណូមពរភារកិច្ចជាក់ស្តែង
គណៈអចិន្ត្រៃយ៍សម្រេចចាត់តាំងក្រុមការងារ ក្រុមជំនួយការ

ដើម្បីអនុវត្តការងារចាំបាច់មួយចំនួន ។ ក្រុមការងារ ក្រុម
ជំនួយការទាំងនោះ នឹងត្រូវវិសាយជាស្វ័យប្រវត្តិនៅពេលចប់
ភារកិច្ចរបស់ខ្លួន ។

ជំពូក IX

គណៈកម្មាធិការគណបក្សមូលដ្ឋាន

ប្រការ ២៣ : គណៈកម្មាធិការគណបក្សមូលដ្ឋានជា
អង្គការចាត់តាំងមូលដ្ឋានរបស់គណបក្ស ។ គណៈកម្មាធិការ
គណបក្សមូលដ្ឋានត្រូវបានបង្កើតឡើងនៅតាមឃុំ សង្កាត់
គ្រឹះស្ថានសិក្សា មន្ទីរពេទ្យ អង្គភាពផលិតកម្ម អាជីវកម្ម
សិប្បកម្ម និងអង្គការសង្គមនានា ដែលមានសមាជិកគណបក្ស
ចាប់ពី ៥០ នាក់ឡើងទៅ ។ ចំពោះមូលដ្ឋានដែលមានសមាជិក
គណបក្សតិចជាង៥០នាក់ ត្រូវបង្កើតជាសាខាគណបក្សមូលដ្ឋាន ។

គណៈកម្មាធិការគណបក្សមូលដ្ឋានមានសាខាចំណុះតិច ឬច្រើន
ស្របទៅតាមសភាពការណ៍ជាក់ស្តែងនៃមូលដ្ឋាននីមួយៗ ។
ចំពោះសាខាចំណុះនៅមូលដ្ឋាន ឬផ្នែកណាដែលមានសមាជិក
គណបក្សច្រើន ត្រូវបង្កើតអនុសាខា និងចងក្រងជាក្រុមបក្ស
ចំណុះអនុសាខា ។

ប្រការ ២៤ : គណៈកម្មាធិការគណបក្សមូលដ្ឋានរួមមានប្រធាន អនុប្រធាន និងសមាជិកមួយចំនួន។ បរិមាណសមាជិកគណៈកម្មាធិការគណបក្សមូលដ្ឋានមានតិច ឬច្រើនដោយយោងទៅតាមបរិមាណសមាជិកគណបក្សក្នុងមូលដ្ឋាននីមួយៗ។ ត្រូវពិនិត្យដើម្បីជ្រើសរើសអ្នកដឹកនាំនៅតាមមូលដ្ឋានសំខាន់ៗដូចជា ប្រធានសាខាភូមិ នាយក ឬនាយករងសាលារៀន មន្ទីរពេទ្យ រោងចក្រ សហគ្រាស ប្រធាន ឬអនុប្រធានអង្គភាពអាជីវកម្ម ផលិតកម្ម... បញ្ចូលជាសមាជិកគណៈកម្មាធិការគណបក្សមូលដ្ឋាន។

គណៈកម្មាធិការគណបក្សមូលដ្ឋាន ត្រូវបែងចែកភារកិច្ចឲ្យសមាជិកនីមួយៗ ទទួលបន្ទុកផ្នែកការងារគណបក្សនីមួយៗ និងទទួលបន្ទុកដឹកនាំផ្ទាល់សាខាចំណុះ។ គណៈកម្មាធិការគណបក្សមូលដ្ឋាន ដែលមានបរិមាណសមាជិកពី ៩នាក់ឡើងទៅ ត្រូវបង្កើតឲ្យមានចំនួនសមាជិកអចិន្ត្រៃយ៍ស្មើនឹង ១ភាគ៣នៃសមាជិកគណៈកម្មាធិការគណបក្សទាំងអស់ដើម្បីដឹកនាំការងារគណបក្សគ្រប់ផ្នែកជាប្រចាំ។

ប្រការ២៥ : ការដឹកនាំ គ្រប់គ្រងគណៈកម្មាធិការគណបក្ស
មូលដ្ឋានត្រូវបានកំណត់ដូចខាងក្រោម :

- គណៈកម្មាធិការគណបក្សមូលដ្ឋានគ្រឹះស្ថានឧត្តមសិក្សា
គ្រឹះស្ថានបណ្តុះបណ្តាលនៅរាជធានីភ្នំពេញ ត្រូវស្ថិតក្រោមការ
ដឹកនាំផ្ទាល់របស់គណៈកម្មាធិការគណបក្សក្រសួងដែលគ្រប់
គ្រងគ្រឹះស្ថាននោះ ដោយសហការជាមួយគណៈកម្មាធិការ
គណបក្សរាជធានីភ្នំពេញ ។

- គណៈកម្មាធិការគណបក្សមូលដ្ឋានគ្រឹះស្ថានឧត្តមសិក្សា
ឯកជន គ្រឹះស្ថានបណ្តុះបណ្តាលឯកជននៅរាជធានីភ្នំពេញ ត្រូវ
ស្ថិតក្រោមការដឹកនាំរបស់គណៈកម្មាធិការគណបក្សក្រសួង
ដែលទទួលខុសត្រូវតាមមុខជំនាញនីមួយៗ នៃគ្រឹះស្ថានសិក្សា
ទាំងនេះ ។

- គណៈកម្មាធិការគណបក្សមូលដ្ឋានគ្រឹះស្ថានឧត្តមសិក្សា
គ្រឹះស្ថានបណ្តុះបណ្តាលនៅតាមខេត្តត្រូវស្ថិតក្រោមការដឹកនាំ
របស់គណៈកម្មាធិការគណបក្សខេត្ត ។

- គណៈកម្មាធិការគណបក្សមូលដ្ឋានវិទ្យាល័យ អនុវិទ្យា-
ល័យ ត្រូវស្ថិតក្រោមការដឹកនាំរបស់គណៈកម្មាធិការគណបក្ស
រាជធានី ខេត្ត ។ គណៈកម្មាធិការគណបក្សរាជធានី ខេត្តអាច
ប្រគល់ភារកិច្ចដឹកនាំនេះឱ្យគណៈកម្មាធិការគណបក្សក្រុង ស្រុក
ខណ្ឌ អនុវត្តជំនួសបានស្របតាមសភាពការណ៍ជាក់ស្តែង ។

- គណៈកម្មាធិការគណបក្សមូលដ្ឋានមន្ទីរពេទ្យធំៗ នៅ
រាជធានីភ្នំពេញ ត្រូវស្ថិតក្រោមការដឹកនាំផ្ទាល់របស់គណៈកម្មា-
ធិការគណបក្សក្រសួងសុខាភិបាល ដោយសហការជាមួយ

គណៈកម្មាធិការគណបក្សរាជធានីភ្នំពេញ ។

- គណៈកម្មាធិការគណបក្សមូលដ្ឋានមន្ទីរពេទ្យរបស់រាជធានី ខេត្ត ត្រូវស្ថិតក្រោមការដឹកនាំរបស់គណៈកម្មាធិការគណបក្សរាជធានី ខេត្ត ។ គណៈកម្មាធិការគណបក្សរាជធានី ខេត្ត អាចប្រគល់ភារកិច្ចដឹកនាំនេះឲ្យគណៈកម្មាធិការគណបក្សក្រុង ស្រុក ខណ្ឌ អនុវត្តជំនួសបានស្របតាមសភាពការណ៍ជាក់ស្តែង ។

- គណៈកម្មាធិការគណបក្សមូលដ្ឋានរោងចក្រ សហគ្រាស គ្រឹះស្ថាន អង្គភាពផលិតកម្ម អាជីវកម្ម សិប្បកម្ម និងអង្គការសង្គមនានា ត្រូវស្ថិតក្រោមការដឹកនាំរបស់គណៈកម្មាធិការគណបក្សរាជធានី ខេត្ត ។ គណៈកម្មាធិការគណបក្សរាជធានី ខេត្ត អាចប្រគល់ភារកិច្ចដឹកនាំនេះឲ្យគណៈកម្មាធិការគណបក្សក្រុង ស្រុក ខណ្ឌ អនុវត្តជំនួសបានស្របតាមសភាពការណ៍ជាក់ស្តែង ។

- គណៈកម្មាធិការគណបក្សមូលដ្ឋានមន្ទីរអង្គភាពជុំវិញរាជធានី ខេត្ត ត្រូវស្ថិតក្រោមការដឹកនាំរបស់គណៈកម្មាធិការគណបក្សរាជធានី ខេត្ត ។

- គណៈកម្មាធិការគណបក្សមូលដ្ឋានអគ្គនាយកដ្ឋាន និងថ្នាក់ប្រហាក់ប្រហែល ត្រូវស្ថិតក្រោមការដឹកនាំរបស់គណៈកម្មាធិការគណបក្សក្រសួង ស្ថាប័ន ។

- គណៈកម្មាធិការគណបក្សមូលដ្ឋានឃុំ សង្កាត់ត្រូវស្ថិតក្រោមការដឹកនាំរបស់គណៈកម្មាធិការគណបក្សក្រុង ស្រុក ខណ្ឌ ។

ប្រការ២៦ : គណៈកម្មាធិការគណបក្សមូលដ្ឋានមាន
តួនាទី ÷

- ក្តាប់ជាប់នូវកម្មវិធីនយោបាយរបស់គណបក្ស ដើម្បីចាត់
តាំងអនុវត្តឲ្យស្របតាមសភាពការណ៍ជាក់ស្តែងនៅមូល
ដ្ឋាន ។

- ដឹកនាំការងារគណបក្ស អំពីការងារនយោបាយ សតិ-
អារម្មណ៍ និងចាត់តាំងក្នុងក្របខ័ណ្ឌមូលដ្ឋានរបស់ខ្លួន ។

- ផ្សារភ្ជាប់ជិតស្និទ្ធជាមួយមហាជន ប្រជាជននៅមូលដ្ឋាន
ខិតខំបំផុសមហាជនចូលរួមកសាង ពង្រឹងរដ្ឋអំណាច និង
កែលម្អជីវភាពរស់នៅ ។

- ការពារឥទ្ធិពល និងប្រជាប្រិយភាពរបស់គណបក្ស ខិតខំ
ប្រមូលកម្លាំងមហាជនច្រើនកុះករឲ្យគាំទ្រគណបក្សប្រជា-
ជនកម្ពុជា ។

ប្រការ២៧ : គណៈកម្មាធិការគណបក្សមូលដ្ឋានត្រូវ
អនុវត្តតាមភារកិច្ច និងសិទ្ធិដែលកំណត់ដោយគណៈអចិន្ត្រៃយ៍
នៃគណៈកម្មាធិការកណ្តាល ។

ប្រការ២៨ : គណៈកម្មាធិការគណបក្សមូលដ្ឋានប្រជុំ

ជីវភាពមួយខែម្តង ពេលចាំបាច់ត្រូវប្រជុំវិសាមញ្ញ ។ ក្រៅពីការ
ប្រជុំជីវភាពប្រចាំខែ គណៈកម្មាធិការគណបក្សមូលដ្ឋាន
ត្រូវកំណត់ពេលវេលា ១ដង ឬ ២ដង ដើម្បីរៀនសូត្រ
ឲ្យជ្រួតជ្រាបអំពីសភាពការណ៍ និងភារកិច្ចរបស់គណបក្ស
ព្រមទាំងសេចក្តីសម្រេចចិត្តនានារបស់គណបក្សថ្នាក់លើ ។

គណៈកម្មាធិការគណបក្សមូលដ្ឋាន ដំណើរការមហាសន្និ-
បាត១ ឆ្នាំ ម្តង ដើម្បីត្រួតពិនិត្យការដឹកនាំរបស់គណបក្សក្នុង
ឆ្នាំកន្លងមក និងពិភាក្សាអនុម័តទិសដៅការងារសម្រាប់ឆ្នាំបន្ទាប់
លើការងារនយោបាយ សតិអារម្មណ៍ ចាត់តាំង ត្រួតពិនិត្យ
ហិរញ្ញវត្ថុ ជីវភាព និងបោះឆ្នោតជ្រើសតាំងគណៈកម្មាធិការ
គណបក្សមូលដ្ឋានថ្មី ។

គណៈកម្មាធិការគណបក្សមូលដ្ឋាន ត្រូវចាត់តាំងសមាជិក
ឲ្យទទួលខុសត្រូវចុះជួយពង្រឹងគ្រប់សាខាគណបក្សចំណុះ
ដើម្បីឲ្យសាខាគណបក្សទាំងនោះមានលទ្ធភាព និងសមត្ថភាព
គ្រប់គ្រាន់ក្នុងការធ្វើសកម្មភាពនៅមូលដ្ឋាន ។

ជំពូក X

ការលើកសរសើរ និងដាក់វិន័យ

ប្រការ២៩ : - ការលើកសរសើរមានរូបភាព ២ គឺលិខិតសរសើរ និងប័ណ្ណសរសើរ ។

- គណៈកម្មាធិការនៃគណបក្សគ្រប់ថ្នាក់ អាចចេញសេចក្តីសម្រេចលើកសរសើរជូនរង្វាន់របស់ថ្នាក់ខ្លួនដល់សមាជិក ឬអង្គការចាត់តាំងដែលស្ថិតក្រោមឱវាទ ។ គណៈកម្មាធិការនៃគណបក្សថ្នាក់លើពិនិត្យ និងសម្រេចលើកសរសើរជូនរង្វាន់ដល់ថ្នាក់ក្រោម ដោយយោងតាមសំណើរបស់គណៈកម្មាធិការនៃគណបក្សថ្នាក់ក្រោម ។ សេចក្តីសម្រេចនេះ ត្រូវបានកត់ត្រាទុកក្នុងសំណុំលិខិតផ្ទាល់របស់សមាជិក ឬសមាជិកអង្គការចាត់តាំងគណបក្ស ។

- គំរូឯកភាពនៃលិខិតសរសើរ និងប័ណ្ណសរសើររបស់ថ្នាក់នីមួយៗត្រូវកំណត់ដោយថ្នាក់កណ្តាល ។

ប្រការ៣០ : ការដាក់វិន័យមានរូបភាពដូចខាងក្រោម ÷
+ ចំពោះសមាជិក : ស្តីបន្ទោស ដកតួនាទី និងបញ្ចេញពីសមាជិក ។

+ ចំពោះអង្គការចាត់តាំងគណបក្ស : ស្តីបន្ទោស និង វិសាយ ។

-រូបភាពស្តីបន្ទោស គឺត្រូវអនុវត្តចំពោះសមាជិក ឬអង្គការ ចាត់តាំងគណបក្ស ដែលបានប្រព្រឹត្តខុសឆ្គងក្នុងការអនុវត្ត ភារកិច្ច និងសិទ្ធិរបស់ខ្លួន ប៉ុន្តែមិនបណ្តាលឲ្យប៉ះពាល់ ឬប៉ះពាល់ តិចតួចដែលមិនជះឥទ្ធិពលខ្លាំងដល់ផលប្រយោជន៍គណបក្ស ។

-រូបភាពដកតួនាទី ត្រូវអនុវត្តចំពោះមន្ត្រីគណបក្ស កំពុង កាន់មុខតំណែងមួយ ឬច្រើនក្នុងគណបក្ស (មុខតំណែងដែល អាស្រ័យដោយការបោះឆ្នោត ឬចង្អុលតែងតាំង) ដែលបាន ប្រព្រឹត្តខុសឆ្គង ហើយបានទទួលការស្តីបន្ទោសច្រើនដង តែមិន ព្រមកែប្រែ ឬបានប្រព្រឹត្តខុសឆ្គងធ្ងន់បង្អួរ ដែលពិនិត្យឃើញ ថាមិនស័ក្តិសមនឹងកាន់មុខតំណែងនោះតទៅទៀត ។

ក្នុងករណីកាន់មុខតំណែងច្រើន ត្រូវពិនិត្យក្របខ័ណ្ឌ ឥទ្ធិពលនៃបទល្មើសខុសឆ្គងនោះ ដើម្បីសម្រេចដកមុខតំណែង មួយ ឬច្រើន ឬមុខតំណែងទាំងអស់ក្នុងពេលតែមួយ ។

-រូបភាពបញ្ចេញពីសមាជិក ត្រូវអនុវត្តចំពោះសមាជិក

គណបក្សណាដែលបានប្រព្រឹត្តខុសឆ្គងធ្ងន់ធ្ងរ ហើយពិនិត្យ
ឃើញថា ពុំមានលក្ខណសម្បត្តិជាសមាជិកគណបក្សទៀត
ឡើយ ។ ការសម្រេចបញ្ចេញសមាជិកពីគណបក្ស នាំមកនូវការ
បញ្ចប់អាណត្តិរបស់សមាជិកនោះនៅក្នុងរាជរដ្ឋាភិបាល និង
រដ្ឋសភា ដែលគេបានទទួលពីគណបក្ស ។

- រូបភាពវិសាយ ត្រូវអនុវត្តចំពោះអង្គការចាត់តាំង
គណបក្ស ដែលមានគុណវិបត្តិធ្ងន់ធ្ងរ ស្ថិតក្នុងករណីណាមួយក្នុង
ចំណោមករណីទាំងពីរខាងក្រោម ÷

+ មានសមាជិកគណបក្សចាប់ពី ២ ភាគ ៣ ឡើងទៅ
(ចំពោះសាខាគណបក្ស) ឬ ២ភាគ៣ នៃចំនួនសមាជិកគណៈ
កម្មាធិការគណបក្ស ដែលប្រព្រឹត្តខុសឆ្គងដល់កម្រិតត្រូវដាក់
វិន័យបញ្ចេញពីសមាជិក ។

+ សមូហភាពក្នុងអង្គការចាត់តាំងគណបក្សនោះ មាន
សកម្មភាពប្រឆាំងនឹងមាគ៌ានយោបាយរបស់គណបក្សដោយ
ចេតនា ឬមានភ័ស្តុតាងបញ្ជាក់ថា លែងមានជំនឿទុកចិត្តខាង
នយោបាយចំពោះគណបក្ស ។

- សមាជិក ឬអង្គការចាត់តាំងគណបក្ស ដែលត្រូវទទួល

ការត្រួតពិនិត្យដាក់វិន័យ មានសិទ្ធិធ្វើការបញ្ជាក់បំភ្លឺការពារ
ខ្លួននៅចំពោះមុខសមត្ថកិច្ចដាក់វិន័យ ។ ក្នុងករណីមិនសុខចិត្ត
ចំពោះរូបភាពវិន័យដែលត្រូវទទួល សមាជិក ឬអង្គការចាត់
តាំងគណបក្សនោះ មានសិទ្ធិតវ៉ាឡើងគណបក្សថ្នាក់លើ ។

-សេចក្តីសម្រេចដាក់វិន័យត្រូវកត់ត្រាទុកក្នុងសំណុំឯកសារ
ផ្ទាល់របស់សមាជិកគណបក្ស និងសមាជិកគ្រប់រូបនៃអង្គការ
ចាត់តាំងគណបក្សដែលត្រូវទទួលវិន័យ ។

ប្រការ៣១ : គណៈកម្មាធិការត្រួតពិនិត្យគ្រប់ថ្នាក់
ជាស្ថាប័នជំនួយការរបស់គណៈកម្មាធិការនៃគណបក្សថ្នាក់
នីមួយៗ មានតួនាទីត្រួតពិនិត្យការអនុវត្តកម្មវិធីនយោបាយ
គោលការណ៍ សេចក្តីសម្រេចចិត្តនានារបស់គណបក្ស និងស្រាវ
ជ្រាវ ត្រួតពិនិត្យចំពោះសមាជិក និងអង្គការចាត់តាំង
គណបក្សដែលបានប្រព្រឹត្តល្មើសខុសឆ្គង ។

ជំពូក XI

ហិរញ្ញវត្ថុរបស់គណបក្ស

ប្រការ៣២ : ហិរញ្ញវត្ថុរបស់គណបក្ស រួមមានទ្រព្យសម្បត្តិ និងថវិការបស់គណបក្ស ។ ហិរញ្ញវត្ថុរបស់គណបក្ស បានមកពី ÷

- ភាគទានប្រចាំខែរបស់សមាជិក
- ការឧបត្ថម្ភដោយស្ម័គ្រចិត្តរបស់សមាជិក
- ចំណូលផ្សេងៗស្របច្បាប់របស់គណបក្ស
- ការឧបត្ថម្ភដោយស្ម័គ្រចិត្តរបស់សប្បុរសជន
- ទ្រព្យសម្បត្តិផ្ទាល់របស់គណបក្ស ។

គណៈអចិន្ត្រៃយ៍នៃគណៈកម្មាធិការកណ្តាលដឹកនាំ ណែនាំ និងកំណត់អំពីចំណូល ចំណាយ ការគ្រប់គ្រងហិរញ្ញវត្ថុ និងថវិការបស់គណបក្ស ។

ប្រការ៣៣ : - គណៈកម្មាធិការហិរញ្ញវត្ថុគ្រប់ថ្នាក់ជាស្ថាប័នជំនួយការរបស់គណៈកម្មាធិការនៃគណបក្សថ្នាក់នីមួយៗ មានតួនាទីរៀបចំគោលការណ៍ ផែនការចំណូលចំណាយ វិធានការថែរក្សា គ្រប់គ្រង ប្រើប្រាស់ ធ្វើអាជីវកម្មនូវ

ទ្រព្យសម្បត្តិរបស់គណបក្សស្របតាមច្បាប់ ។

- ប្រធានគណៈកម្មាធិការហិរញ្ញវត្ថុនៃគណៈកម្មាធិការកណ្តាល ធ្វើរបាយការណ៍ទៀតទាត់ អំពីការងារហិរញ្ញវត្ថុរបស់គណបក្ស ជូនអាជ្ញាធរមានសមត្ថកិច្ចតាមការកំណត់នៃច្បាប់ ។

ប្រការ៣៤ : ប្រធាន អនុប្រធានគណបក្ស និងប្រធានគណៈប្រចាំការនៃគណៈអចិន្ត្រៃយ៍ ជាអ្នកបញ្ជាក្នុងការចំណាយ ។

ប្រធាន អនុប្រធានគណបក្ស និងប្រធានគណៈប្រចាំការនៃគណៈអចិន្ត្រៃយ៍ អាចប្រគល់សិទ្ធិនេះឲ្យប្រធានគណៈកម្មាធិការហិរញ្ញវត្ថុនៃគណៈកម្មាធិការកណ្តាលអនុវត្តជំនួស ។

ជំពូក XII

អវសានបញ្ញត្តិ

ប្រការ៣៥ : បទបញ្ជាផ្ទៃក្នុងរបស់គណបក្សត្រូវបានអនុម័តដោយសន្និបាតគណៈកម្មាធិការកណ្តាល ដោយមានការឯកភាពយ៉ាងតិចបំផុត ២ភាគ៣ នៃចំនួនសមាជិកគណៈកម្មាធិការកណ្តាល ។

ប្រការ៣៦ : បទបញ្ជាផ្ទៃក្នុងរបស់គណបក្ស គឺសម្រាប់អនុវត្តលក្ខន្តិកៈគណបក្ស ។ នៅពេលដែលលក្ខន្តិកៈគណបក្សត្រូវបានកែសម្រួល បទបញ្ជាផ្ទៃក្នុងក៏ត្រូវពិនិត្យកែសម្រួលឡើងវិញឲ្យស្របតាមខ្លឹមសារនៃលក្ខន្តិកៈ ។ ការកែប្រែបទបញ្ជាផ្ទៃក្នុងរបស់គណបក្សនឹងអាចធ្វើទៅបាន លុះត្រាតែមានការស្នើសុំពីសមាជិកអចិន្ត្រៃយ៍នៃគណៈកម្មាធិការកណ្តាលចំនួន ២ ភាគ ៣ យ៉ាងតិច ហើយត្រូវបានសន្និបាតគណៈកម្មាធិការកណ្តាល អនុម័តដោយសំឡេង ២ភាគ៣ ។

ប្រការ៣៧ : បទបញ្ជាផ្ទៃក្នុងនេះ ចូលជាធរមានចាប់តាំងពីថ្ងៃដែលបានចុះហត្ថលេខា ។

រាជធានីភ្នំពេញ, ថ្ងៃទី ២៨ ខែ កុម្ភៈ ឆ្នាំ ១៩៩៧

បទបញ្ជាផ្ទៃក្នុងនេះ
ត្រូវបានអនុម័តដោយសន្និបាតគណៈកម្មាធិការ
កណ្តាល លើកទី ២៣
នៅថ្ងៃទី ២៧ ខែតុលា ឆ្នាំ ១៩៩៧ ។

៧- គណៈកម្មាធិការកណ្តាល
រ.ម ក ១ ១

សន្និបាតគណៈកម្មាធិការកណ្តាល លើកទី ៤០
នៅថ្ងៃទី ១៨ ខែធ្នូ ឆ្នាំ ២០១៦
បានអនុម័តកែប្រែខ្លឹមសារមួយចំនួន នៃ
ប្រការ ២៥ ប្រការ ៣១ និងប្រការ ៣៣ ។



ជានឹម